

# कोशी प्रदेश अटोमोवाइल्स एसोसिएसनको विधान-२०८१

(Koshi Province Automobile's Association)

## प्रस्तावना:

कोशी प्रदेशभित्र मोटरस्पोर्टस, मोटरसाईक्लिड स्पोर्टस, पावरबोटिङ र कार्टस स्पोर्टसका रेसिङ्ग र्याली टुरिङ तथा ई-स्पोर्टस लगाएतका सम्पूर्ण अटोमोवाइल्स सम्बन्धि इभेन्टहरु तथा सम्पूर्ण खेलको विकास, विस्तार तथा व्यवस्थापन गर्ने, अटोमोवाइल मोबिलिटी तथा टुरिजम र रोडसेफिटको क्षेत्रमा सक्रिय रहँदै सम्बन्धित विषयमा कार्य गर्न, अन्तराष्ट्रिय स्तरमा नेपालको सहभागिता बृद्धि गरि अटोमोवाइल्स स्पोर्टस र व्यवसाय, शाहसीक खेलकुद र अटोमोवाइल, मोबिलिटी तथा टुरिजमको माध्यमबाट कोशी प्रदेश तथा राष्ट्रको प्रतिष्ठा अभिवृद्धि गर्न एवं सम्बन्धित खेल र खेलाडीको पेशागत विकासका लागि यसै क्षेत्रमा अभिरुचि राख्ने सबैलाई संगठित गर्न वाञ्छनिय भएकोले कोशी प्रदेश अटोमोवाइल्स एसोसिएसन (Koshi Province Automobile's Association) को स्थापना गरिएको छ ।

## परिच्छेद - १

(संक्षिप्त नाम र प्रारम्भ)

### १. संक्षिप्त नाम र प्रारम्भ:

- (१) यस विधानको नाम “कोशी प्रदेश अटोमोवाइल्स एसोसिएसनको विधान-२०८१” हुनेछ । छोटकरीमा यसलाई नासा नेपाल कोशी (NASA Nepal Koshi ) भनिनेछ ।
- (२) यो विधान कोशी प्रदेश खेलकुद विकास बोर्डले स्वीकृति प्रदान गरेको मिति देखि लागू हुनेछ ।

### २. परिभाषा:

विषय वा प्रसंगले अर्को अर्थ नलागेमा यस विधानमा:

- (क) “एसोसिएसन/संघ” भन्नाले विधानको दफा ३ बमोजिम स्थापना गरिएको एसोसिएसनलाई जनाउनेछ।
- (ख) “विधान” भन्नाले कोशी प्रदेश अटोमोवाइल्स एसोसिएसनको विधान २०८१ लाई जनाउनेछ ।
- (ग) “साधारण सभा” भन्नाले कोशी प्रदेश अटोमोवाइल्स एसोसिएसनको सर्वोच्च निकायका रूपमा दफा १० बमोजिम स्थापित साधारण सभालाई जनाउनेछ ।
- (घ) “कार्यसमिति” भन्नाले प्रदेश कार्यसमिति सम्भन्नु पर्दछ । सो शब्दले तदर्थ समिति समेतलाई जनाउँछ।
- (ङ) “केन्द्रीय एसोसिएसन/संघ” भन्नाले नेपाल अटोमोवाइल्स एसोसिएसन (नासा नेपाल) भन्ने बुझिन्छ ।
- (च) “बोर्ड” भन्नाले प्रदेश खेलकुद विकास ऐन २०७५ बमोजिम स्थापित कोशी प्रदेश खेलकुद विकास बोर्डलाई जनाउनेछ ।
- (छ) “क्लब तथा एसोसिएट” भन्नाले केन्द्रिय संघ अथवा कोशी प्रदेश अटोमोवाइल्स एसोसिएसनमा आवद्ध कानुन अनुसार दर्ता भएका क्लब र एसोसिएटलाई जनाउनेछ ।
- (ज) “अध्यक्ष” भन्नाले कोशी प्रदेश अटोमोवाइल्स एसोसिएसनको अध्यक्षलाई सम्भन्नु पर्दछ ।
- (झ) “उपाध्यक्ष” भन्नाले कोशी प्रदेश अटोमोवाइल्स एसोसिएसनको उपाध्यक्षलाई सम्भन्नु पर्दछ ।
- (ञ) “सचिव” भन्नाले कोशी प्रदेश अटोमोवाइल्स एसोसिएसनको सचिवलाई सम्भन्नु पर्दछ ।
- (ट) “कोषाध्यक्ष” भन्नाले कोशी प्रदेश अटोमोवाइल्स एसोसिएसनको कोषाध्यक्षलाई सम्भन्नु पर्दछ।
- (ठ) “सदस्य” भन्नाले कोशी प्रदेश अटोमोवाइल्स एसोसिएसनको सदस्यलाई सम्भन्नु पर्दछ । पछि सो शब्दले एसोसिएसनको अध्यक्ष, उपाध्यक्ष, सचिव, सचिव र कोषाध्यक्ष समेतलाई जनाउनेछ ।
- (ड) “साधारण सदस्य” भन्नाले कोशी प्रदेश अटोमोवाइल्स एसोसिएसनको साधारण सदस्यता प्राप्त गरेको व्यक्तिलाई सम्भन्नुपर्दछ ।

- (ढ) “प्रशिक्षक” भन्नाले कोशी प्रदेश अटोमोवाईल्स एसोसिएसनले मान्यता प्रदान गरेका अटोमोवाईल्स खेलका प्रशिक्षकलाई सम्झनुपर्दछ ।
- (ण) “तोकिए वा तोकिए बमोजिम” भन्नाले यस विधान अन्तर्गत बनेको नियम विनियम वा केन्द्रिय कार्यसमितिले तोकिए बमोजिमलाई सम्झनुपर्दछ ।
- (त) “टेक्निकल कमिसन” भन्नाले विश्व महासंघहरु तथा नेपाल अटोमोवाईल्स एसोसिएसन र यस संघबाट अख्तियारी प्राप्त निर्णायक, प्रावीधिक तथा एथलेट्सहरु समेत रहेको टेक्निकल कमिसनलाई बुझाउनेछ । यो कमिसन संयोजक-१(एक) तथा सचिव-१ (एक) समेत गरी अधिकतम ५ (पाँच) सदस्यीय हुनेछ ।”

## परिच्छेद - २

### (एसोसिएसनको स्थापना र उद्देश्य)

#### ३. एसोसिएसनको स्थापना:

- (१) अन्तर्राष्ट्रिय महासंघहरु (FIA, FIM, Global Alliance & UIM) तथा नेपाल अटोमोवाईल्स एसोसिएसन (NASA Nepal) को दिग्दर्शन एवं मूल विधान बमोजिम दफा (२) अन्तर्गत रही प्रचलित नेपाल कानून र कोशी प्रदेश खेलकुद विकास बोर्डको नीति निर्देशनको अधिनमा रही अटोमोवाईल्स खेल र व्यवसायको समेत विकास र विस्तार गर्न कोशी प्रदेश खेलकुद विकास बोर्डमा दर्ता गरी नेपालीमा “कोशी प्रदेश अटोमोवाईल्स एसोसिएसन” र अंग्रेजीमा NASA Nepal Koshi को स्थापना गरिएको छ ।
- (२) कोशी प्रदेश अटोमोवाईल्स एसोसिएसनको कार्यसमितिमा देहाय बमोजिम बढिमा १५ सदस्यहरु रहनेछन्।
- (क) अध्यक्ष १ (एक) जना
- (ख) उपाध्यक्ष ३ (तीन) जना
- (ग) सचिव २ (दुइ) जना
- (घ) कोषाध्यक्ष १ (एक) जना
- (ङ) सदस्य ८ (आठ) जना
- (च). तत्कालिन कोशी प्रदेशबाट मोटरस्पोर्टसको विजेता पुरुष र महिला मध्येबाट एक-एक जना कोशी प्रदेश अटोमोवाईल्स एसोसिएसनको कार्यसमितिमा पदेन सदस्य हुनेछन् ।
- (छ). कोशी प्रदेश अटोमोवाईल्स एसोसिएसनको निवर्तमान अध्यक्ष स्वतः कोशी प्रदेश अटोमोवाईल्स एसोसिएसन कार्यसमितिको पदेन सदस्य हुनेछन् ।
- (३) उपदफा (१) बमोजिम गठन हुने प्रदेश कार्य समितिको अध्यक्ष १ (एक), उपाध्यक्ष १ (एक), सचिव १ (एक), कोषाध्यक्ष १ (एक), र सदस्यहरु ३ (तीन) जना प्रदेश एसोसिएसनको साधारण सभाबाट निर्वाचित हुनेछ । कार्यसमितिमा कम्तिमा २ जना महिला हुनुपर्नेछ ।
- (४) प्रदेश एसोसिएसनको उपदफा (१) बमोजिम गठन हुने कार्य समितिका लागि प्राविधिक जनशक्तिको रूपमा उपाध्यक्ष-१, सचिव-१ केन्द्रिय संघले र उपाध्यक्ष-१, सदस्य-३ जना निर्वाचित कार्यसमितिको बैठकले मनोनयन गर्नेछ, भने २ जना सदस्य कोशी खेलकुद बोर्डबाट मनोनयन गरिनेछ ।
- (५) उपदफा (४) बमोजिम मनोनित हुने पदाधिकारी एवं सदस्यहरुमा समाजका प्रतिष्ठित व्यक्तित्व, प्राविधिक, बुद्धिजीवी, समाजसेवी तथा यस विधानमा आस्था राखि सम्बन्धित क्षेत्रमा योगदान दिने व्यक्तिहरु मध्येबाट मनोनयन गर्नुपर्नेछ ।
- (६) कार्य समितिमा उपदफा (३) बमोजिम कुनै महिला प्रतिनिधि निर्वाचित भई आउन नसकेको अवस्थामा उपदफा (४) बमोजिम मनोनित गर्दा महिला सदस्यलाई प्राथमिकता दिनु पर्नेछ ।
- (७) जिल्ला तथा पालिका स्तर एसोसिएसनको गठन गर्ने अवस्थामा एसोसिएसनको स्वीकृति लिनुपर्नेछ ।
- (८) कोशी प्रदेश अटोमोवाईल्स एसोसिएसनका निर्वाचित तथा मनोनित सदस्यहरुको पदावधि ४ वर्षको हुनेछ । मनोनित सदस्यहरुको पदावधिको गणना निर्वाचित सदस्यहरु वहाल भएकै मिति देखि शुरु भएको मानिनेछ।

#### ४. उद्देश्य:

(१) प्रचलित ऐन कानून र कोशी खेलकुद बोर्डको नीति निर्देशनमा रही सम्बन्धित निकायहरूसँग समन्वय राखी काम गर्ने गरी यस संस्थाको उद्देश्य देहाय बमोजिम हुनेछ ।

क) मोटरस्पोर्टस, मोटरसाईक्लिङ स्पोर्टस, कार्टस र इ-स्पोर्टस खेलप्रति सर्वसधारणको रुची अभिवृद्धि गर्ने ।

ख) पावरबोटीङ र इस्टीमर लगाएतका मोटर र इन्जिन बाट सञ्चालन हुने पानीजन्य सम्पूर्ण खेलकुदको विकास गर्ने। विभिन्न प्रतियोगिता, तालीम तथा इभेन्टको आयोजना गर्ने गराउने ।

ग) मोटरस्पोर्टस, मोटरसाईक्लिङ स्पोर्टस, मोटरबोट, जेटस्की र इस्टीमर, कार्टस, खेलको समग्र विस्तार र समुचित विकासको लागि प्रादेशीक तथा राष्ट्रिय रुपमा सकृय रहने ।

घ) मोटरस्पोर्टस, मोटरसाईक्लिङ स्पोर्टस, कार्टस, खेलको स्तर वृद्धिगर्न प्रशिक्षणहरु संचालन गराउने ।

ङ) मोटरस्पोर्टस, मोटरसाईक्लिङ खेलका विभिन्न स्तर र तहका प्रतियोगिता संचालन गर्ने गराउने र रेसीङ्ग ट्रयाकहरुको सञ्चालन गर्ने ।

च) ई-स्पोर्टस, रेसिङ्ग, ग्याली तथा टुरिङ लगायतका विभिन्न इभेन्टहरुको आयोजना गर्न ।

छ) मोटर, मोटरसाईकल, कार्टस तथा अटो स्पोर्टससंग सम्बन्धित खेलाडी, प्राविधिक तथा अफिसीयलहरुको हकहित तथा वृत्ति विकासको लागि कार्य गर्ने ।

ज) मोटर स्पोर्टससंग सम्बन्धीत सबै खेल माध्यमद्वारा पर्यटकीय प्रवर्द्धनमा सक्रिय रहने ।

झ) नेपाललाई विश्वकै साहासिक र सबै किसीमका मोटरस्पोर्टस तथा टुरिङ खेलको केन्द्रको रुपमा विकास गर्न राष्ट्रिय तथा अन्तर्राष्ट्रिय प्रतियोगिता गर्ने र खेलाडी, प्रशिक्षक तथा पदधिकारीको सहभागिता गराउने।

ञ) अटोमोवाइल, स्पोर्टस, वातावरण तथा महिला सशक्तिकरणको क्षेत्रमा अध्ययन अनुसन्धान गर्ने ।

ट) मोटरिङ खेलको लागि आवश्यक भौतिक पूर्वाधार र प्राविधिक जनशक्तिको विकास, विस्तार गर्न सबै तहको सरकारी निकाय तथा साभेदारहरु संग सहकार्य गर्ने ।

ठ) अटोमोवाइल्स क्षेत्रको व्यवसाहिक र पेशागत उन्नतिको लागि क्रियाशील रहदै राष्ट्र तथा प्रदेशको आर्थिक सामाजिक विकासमा पतिवद्ध रहने वृद्धि गर्ने ।

ड) शाहासिक खेल र अटोमोवाइलसँग सम्बन्धीत संघसंस्था एकिकृत गरी सामूहिक रुपमा कार्य गर्ने ।

ढ) अन्तर्राष्ट्रिय मापदण्ड बमोजिम साहसिक तथा मोटरिङ खेलको प्रशिक्षण तालिम, गोष्ठी, सेमीनार प्रतियोगिता संचालन गरी गराई अन्तर्राष्ट्रिय स्तरको खेलाडी तथा प्रशिक्षक उत्पादन गर्ने गराउने ।

ण) कोशी प्रदेशलाई मोटरिङ खेलको नेपालकै केन्द्रको रुपमा स्थापित गर्ने ।

त) सडक र यातायात, शाहासिक खेलकुद तथा मोविलिटी सम्बन्धि क्लवहरुलाई आवद्धता गर्दै केन्द्रिय एसोसिएसनको विधान अनुसार परिचालन गर्ने ।

थ) प्रकृती वातावरण तथा पर्यटन क्षेत्रका एसोसिएसन, संस्था तथा निकाय संग सहकार्य गर्दै खेलकुद पर्यटन, प्रकृती र वातावरणको विचमा संयोजन गर्ने ।

द) एसोसिएसनको लागि बुलेटिन, पुस्तक, पत्रिका, वेइभसाइट तथा सोसीएल मिडियाहरु संचालन गर्ने ।

ध) एसोसिएसनलाई आत्मनिर्भर गराउन आर्थिक सहयोग तथा अन्य सहयोगका लागि राष्ट्रिय, अन्तर्राष्ट्रिय साभेधार तथा कार्यक्रमको बन्दोबस्त गर्ने गराउने ।

न) सडक सुरक्षाका लगायतका अन्य सामाजिक उत्तरदायित्वका कार्यहरु गर्दै, ट्राफिक सम्बन्धी जनचेतना जगाउँदै सुरक्षित सडक र जिम्मेवार सवारीका लागि अभियान चलाउने ।

प) सवारी प्रदुषण नियन्त्रण र वैकल्पिक इन्धन सम्बन्धी चेतनामूलक कार्य गर्ने र तालिम लिने दिने ।

फ) प्रशिक्षण केन्द्र सन्चालन गर्ने र सदस्यहरुलाई ड्राईभिङ तालीम दिने, ड्राइभर्स तथा राइडर्सहरुलाई लाईसेन्स वितरण गर्ने ।

व) अटोमोवाइल, साहसिक खेलकुद तथा मोविलिटी र ड्राइभ टुरीजम र टु-ह्वील टुरिङ सम्बन्धि संघसंस्था क्लब तथा कर्पोरेट क्षेत्रलाई आवद्धता गर्ने ।

भ) ड्राइभ टुरिजम, आन्तरिक तथा वाह्य पर्यटन प्रवर्द्धन गर्दै मोविलिटी सम्बन्धि कार्य संचालन गर्ने ।

म) सडक सुरक्षाका अध्ययन अनुसन्धान लगायात अन्य सामाजिक उत्तरदायित्वका कार्यहरु गर्ने ।

- य) ट्राफिक सम्बन्धि जन चेतना जगाउदै सुरक्षित सडक र जिम्मेवार सवारीको लागि अभियान चलाउन सरकारी, गैर सरकारी निकायसंग सहकार्य गर्ने ।
- र) सवारी प्रदुषण नियन्त्रण र वैकल्पिक इन्धन सम्बन्धि चेतना मूलक कार्य गर्ने ।
- ल) प्रशिक्षण केन्द्र संचालन गर्ने तथा सदस्यहरुलाई (खेलाडी) ड्राइभिङ्ग लाइसेन्स वितरण गर्ने ।
- व) फरक क्षमता र अपांगता भएका व्यक्तिहरुको लागि समेत सहभागीता सुनिश्चित गरिनेछ ।
- स) एसोसिएसनको उद्देश्य प्राप्तिका लागि केन्द्रिय संघको समन्वय, सुपरीवेक्षण र निर्देशनमा रही आवश्यक अन्य कार्यहरु गर्ने गराउने ।
- ष) राष्ट्रिय खेलकुद विकास ऐन २०७७ र राष्ट्रिय खेलकुद नियमावली तथा प्रदेश खेलकुद विकास बोर्डको निती कार्यक्रम कार्यान्वयन र पालनामा प्रतिबद्ध रहने ।

#### ५. एसोसिएसन संगठित संस्था हुने:

- (१) एसोसिएसन अविच्छिन्न उत्तराधिकारवाला एक स्वशासित र संगठित संस्था हुनेछ ।
- (२) एसोसिएसनको सबै कामकारवाहीको निमित्त आफ्नो एउटा छुट्टै छाप हुनेछ ।
- (३) एसोसिएसनले व्यक्ति सरह चल अचल सम्पत्ति प्राप्त गर्न, उपभोग गर्न, बेचबिखन गर्न वा अन्य किसिमको व्यवस्था गर्न सक्नेछ ।
- (४) एसोसिएसनले व्यक्ति सरह आफ्नो नामबाट नालिस उजुर गर्न र एसोसिएसन उपर पनि सोही नामबाट नालिस उजुर लाग्न सक्नेछ ।
- (५) एसोसिएसनको आफ्नो छुट्टै भण्डा हुनेछ । एसोसिएसनको भण्डा र छाप अनुसुची १ मा उल्लेख भए बमोजिम हुनेछ ।
- (६) कोशी प्रदेश अटोमोबाईल्स एसोसिएसनको छाप (लोगो) अनुसुची १ अनुसार हुनेछ ।

#### ६. एसोसिएसनको कार्यालय:

- (१) एसोसिएसनको मुख्य कार्यालय कोशी प्रदेशको विराटनगर या तोकिएको स्थानमा रहनेछ ।
- (२) एसोसिएसनले अविच्छिन्न उत्तराधिकारवाला एक स्वशासित र संगठित संस्था हुनेछ ।

#### ७. एसोसिएसनको बैठक:

- (१) एसोसिएसनको बैठक अध्यक्षको परामर्श लिई सचिवले बैठक बस्ने मिति, समय र स्थान खोली कम्तीमा ७ दिन अगाडी जानकारी दिनुपर्नेछ । एसोसिएसनको बैठक कम्तीमा ६ महिनामा एक पटक बस्नु पर्नेछ ।
- (२) एसोसिएसनको कार्यसमितिको बैठक कूल सदस्य संख्याको ५१ प्रतिशत सदस्य उपस्थित भएमा बैठकको लागि गणपुरक संख्या पुगेको मानिनेछ, पहिलो पटक गणपुरक संख्या नपुग भएमा दोश्रोपटक ३३ प्रतिशत सदस्य उपस्थित भएमा गणपुरक संख्या पुगेको मानिनेछ तर दोश्रो पटक पनि गणपुरक संख्या नपुग भएमा तेश्रो पटक उपस्थित सदस्य संख्यालाई नै गणपुरक संख्या मानिनेछ ।
- (३) अध्यक्षको अनुपस्थितिमा बरिष्ठ तम उपाध्यक्षले बैठकको अध्यक्षता ग्रहण गर्नेछ ।
- (४) एसोसिएसनको बैठकमा बहुमतको राय मान्य हुनेछ । मत बराबर भएको अवस्थामा अध्यक्षतामा गर्ने व्यक्तिले निर्णायक मत दिनेछ ।
- (५) एसोसिएसनको निर्णय पुस्तिकामा अध्यक्ष र सचिवले प्रमाणित गर्नु पर्नेछ ।
- (६) एसोसिएसनको बैठक सम्बन्धित अन्य कार्यविधि एसोसिएसन आफैले निर्धारण गरे बमोजिम हुनेछ ।

#### ८. जिल्ला एसोसिएसनको गठन:

- (१) कोशी प्रदेश अटोमोबाईल्स एसोसिएसनकोमातहतमा रहने गरी जिल्ला अटोमोबाईल्स एसोसिएसनको गठन गरिनेछ (तर जिल्ला एसोसिएसन भएको अवस्थामा मात्र ) देहायका पदाधिकारी तथा सदस्य रहनेछन्:
- (क) अध्यक्ष १ (एक) जना

- (ख) उपाध्यक्ष ३ (तीन) जना  
 (ग) सचिव २ (दुइ) जना  
 (घ) कोषाध्यक्ष १ (एक) जना  
 (ङ) सदस्य ८ (आठ) जना
- (२) उपदफा (१) बमोजिम गठन हुने जिल्ला एसोसिएसनको अध्यक्ष-१, उपाध्यक्ष-१, सचिव-१, सह-सचिव-१, कोषाध्यक्ष-१ र सदस्य-६ जना प्रदेश सभाद्वारा निर्वाचित हुनेछन्।
- (३) उपदफा (२) बमोजिम निर्वाचित भई बाँकी रहेको सदस्य-१(एक) कार्यसमितिको सहमतिमा अध्यक्षले मनोनयन गर्ने बाँकी १ (एक) सदस्य जिल्ला खेलकुद बोर्ड वा समितिले मनोनित गर्नेछ।
- (४) जिल्ला एसोसिएसनमा मनोनीत वा निर्वाचित जुनसुकै प्रक्रियाबाट भएपनि कम्तिमा २ जना महिला हुनु अनिवार्य छ।
- (५) जिल्ला एसोसिएसनको कार्य समितिमा निर्वाचित वा मनोनीत सदस्यको पदावधि ३ वर्षकोहुनेछ। मनोनीत पदाधिकारी तथा सदस्यहरुको पदावधिको गणना निर्वाचीत सदस्यहरु बहाल भएकै मिति देखि शुरु भएको मानिनेछ।
- (६) जिल्लाएसोसिएसनको काम, कर्तव्य र अधिकार केन्द्रिय कार्य समितिले तोके बमोजिम हुनेछ।
- (७) जिल्ला एसोसिएसनहरु गठन वा निर्वाचन गर्दा कोशी प्रदेश अटोमोवाईल्स एसोसिएसनले तोकेको प्रतिनिधिको रोहवरमा गर्नु पर्नेछ।
- (८) जिल्ला एसोसिएसनको तदर्थ समितिले निर्वाचन तथा साधारण सभा ६ महिनाभित्र सम्पन्न गरीसक्नु पर्नेछ।

### परिच्छेद - ३

#### (साधारण सभा)

#### ९. प्रदेश साधारण सभा:

प्रदेश एसोसिएसनको प्रदेश साधारण सभा देहाय बमोजिमका सदस्यहरु रहने गरी गठन हुनेछ :

- (१) प्रदेश एसोसिएसनका वर्तमान कार्य समितिका पदाधिकारी र सदस्यहरु जसले तदर्थ समितिलाई समेत जनाउनेछ।
- (२) प्रदेश अन्तरगतका साधारण सदस्य, आजिवन सदस्य, कर्पोरेट तथा एसोसीएट सदस्य मध्ये बाट ५ जना।
- (३) समबन्धित प्रदेश भीत्र दर्ता भई केन्द्रिय एसोसिएसनले मान्यता दिएका क्लब, कर्पोरेट तथा एसोसीएट संघसंस्था तर्फबाट एक महिला सहित ३/३ जना
- (४) समबन्धित प्रदेश भित्र रहेका रहेका जिल्ला एसोसिएसनका १ महिला सहित ३/३ जना प्रतिनिधि, तर यो व्यवस्था जिल्ला एसोसिएसन गठन भएको अवस्थामा मात्र लागु हुनेछ।
- (५) साधारण सभाको सदस्यता प्राप्त गर्न सम्बन्धित प्रदेशको बासिन्दा वा कम्तीमा ३ वर्ष अघिदेखि सोही प्रदेशमा पेशा व्यवसाय सञ्चालन गरि बसोवास गरेको हुनुपर्नेछ। आवश्यक परेको खण्डमा कानून बमोजिमका निस्सा वा प्रमाण पेश गर्नुपर्नेछ।
- (६) प्रदेश एसोसिएसनका वर्तमान कार्यसमिति पुन निर्वाचित हुन नसकेमा उक्त पद स्वतः निस्कृय भएको मानिनेछ।
- (७) प्रदेश साधारणसभा सदस्यलाई प्रदेश एसोसिएसनको साधारण सभामा भाग लिने र मतदान गर्ने अधिकार हुनेछ तर, निर्वाचित प्रदेश कार्य समितिका मनोनित पदाधिकारी वा सदस्यहरुले कुनै पनि पदमा उमेदवारी दिन पाइने छैन।
- (८) साधारण सभा सदस्यको सदस्यता एसोसिएसनले तोकेको समयभित्र नविकरण नगरिएमा सदस्यता समाप्त भएको मानिने छ।
- (९) मोटरस्पोर्टस नेपाल र विश्वकै सन्दर्भमा आम खेल नभै विशेष, शाहसीक र चुनौतीपूर्ण खेल भएको हुदा विशेष खेलको रुपमा रहेको हुदा (खेलकुद विकास ऐन २०७७ दफा ८ ग) अनुसार सिधै प्रदेश एसोसिएसन गठन गरीनेछ।

## **१०. साधारण सभाको काम, कर्तव्य र अधिकार:**

- (क) कोशी प्रदेश अटोमोवाईल्स एसोसिएसनको साधारण सभा सामान्यतया: २(दुई) वर्षमा १(एक) पटक बस्नेछ। तर कार्य समितिले विशेष साधारण सभा बोलाउन वा यस विधान बमोजिम अन्य विशेष साधारण सभा बस्नलाई यस उपदफाले बाधा पुऱ्याएको मानिने छैन।
- (ख) साधारण सभाका सदस्यहरु मध्येएक चौथाईले कुनै विषयमा साधारण सभा बोलाईयोस् भनी लिखित अनुरोध गरेमा एसोसिएसनले १(एक) महिना भित्र विशेष साधारण सभा बोलाउन सक्नेछ।
- (ग) एसोसिएसनले वार्षिक साधारण सभा बस्ने सम्बन्धमा कम्तिमा २१ दिन अगावै वा विशेष साधारण सभा बस्ने सम्बन्धमा कम्तिमा ७ दिन अगावै सूचना दिई वार्षिक वा विशेष साधारण सभा बोलाउन सक्नेछ।
- (घ) साधारण सभामा कम्तीमा ५१ प्रतिशत सदस्यको उपस्थित भएपछि साधारण सभाको गणपुरक संख्या पुगेको मानिनेछ। पहिलो पटक गणपुरक संख्या नपुगभएमा दोश्रो पटक ३३ प्रतिशत सदस्य उपस्थित भएमा गणपुरक संख्या पुगेको मानिनेछ तर दोश्रो पटक पनि गणपुरक संख्या नपुग भएमा तेश्रो पटक उपस्थित साधारण सभा सदस्य (प्रतिनिधि) संख्यालाई नै गणपुरक संख्या मानिनेछ।
- (ङ) साधारण सभाको प्रतिनिधित्व अध्यक्षले र निजको अनुपस्थितीमा बरिष्ठ उपाध्यक्षले गर्नेछ।
- (च) साधारण सभामा निर्णयको लागि प्रस्तुत गरिने निर्णय कार्यसमितिले प्रस्तावका रूपमा पेश गर्नुपर्नेछ।
- (छ) निर्वाचन बाहेक पक्षविपक्षमा मत दिँदा साधारणतया हात उठाई गर्न सकिनेछ। आवश्यक परेमा गोप्य मतदान पनि गर्न सकिनेछ। मत बराबर भएमा अध्यक्षता गर्ने व्यक्तिले निर्णायक मत दिन सक्नेछ।
- (ज) साधारण सभामा उपस्थित सदस्यहरुको बहुमतको रायलाई साधारण सभाको निर्णय मानिनेछ। त्यस्तो निर्णय सभाको अध्यक्षता गर्ने व्यक्ति र साधारण सभाको प्रतिनिधिबाट प्रमाणित गरिनेछ।
- (झ) निर्णय पुस्तिकामा साधारण सभाको निर्णय अभिलेख राखिनेछ।
- (ञ) साधारण सभामा कार्य समितिले प्रस्तुत गरेको एजेण्डामा छलफल र निर्णय हुनेछ।
- (ट) यस विधानमा तोकिए बमोजिम कार्यसमितिको पदाधिकारी तथा सदस्यहरुको निर्वाचन गन।
- (ठ) लेखापरिक्षकको नियुक्ति गर्ने तथा पारिश्रमिक तोक्ने।
- (ड) लेखापरिक्षकको प्रतिवेदन छलफल गरि निर्णय गर्ने।
- (ढ) वार्षिक कार्यक्रम र बजेट पारित गर्ने।
- (ण) अविश्वासको प्रस्ताव आएका बखत सो उपर छलफल र निर्णय गर्ने। अविश्वासको प्रस्ताव पारित भएमा नयाँ निर्वाचन नहुन्जेल सम्मको लागि तदर्थ समिति गठन गर्ने।
- (त) साधारण सभाका सदस्यहरुले ३ दिन अगावै सभामा छलफलको लागि प्रस्तुत गरेको प्रस्ताव कार्यसमिति मार्फत साधारण सभामा प्रस्तुत गरिनेछ। सो प्रस्ताव उपर साधारण सभाले निर्णय लिन सक्नेछ। तर, त्यस्तो प्रस्तावको माध्यमबाट अविश्वासको प्रस्ताव दर्ता गर्न पाइने छैन।
- (थ) विधान संसोधनका लागि साधारण सभामा प्रस्ताव प्रस्तुत भएमा साधारण सभामा उपस्थित सदस्यको दुई तिहाई सदस्यको मतद्वारा पारित भएमा मात्र सो संसोधन प्रस्ताव स्वीकृत भएको मानिनेछ।
- (द) कार्यसमितिलाई आवश्यकता अनुसार निर्देशन दिने तथा समसामयिक विषयमा विभिन्न प्रस्तावहरु पारित गर्न सकिनेछ।
- (ध) एसोसिएसनको उद्देश्य कार्यान्वयन गर्ने सम्बन्धमा उपयुक्त र आवश्यक कार्य गर्न गराउन सकिनेछ।
- (न) साधारण सभाको सचिवालयको काम कार्यसमितिको सचिवालय वा कार्यालयबाट गरिनेछ।

## **११ . निर्देशिका लागू गर्न सक्ने:**

- (१) कोशी प्रदेश अटोमोवाईल्स एसोसिएसनको कार्यसमितिले कार्यसमितिको काम, कर्तव्य र अधिकार सम्बन्धमा छुट्टै निर्देशिका बनाउन सक्नेछ। तर केन्द्रिय एसोसिएसनको उद्देश्य विपरित कुनै काम भए गरेको लागेमा त्यस्तो जिल्ला तथा पालिका साधारण सभा, जिल्ला तथा पालिका कार्य समितिको काम, कर्तव्य र अधिकार निलम्बित गर्न यस धाराले बाधा पुऱ्याएको मानिने छैन।

**परिच्छेद - ४**  
**(कार्यसमितिको काम, कर्तव्य र अधिकार)**

**१२. कार्यसमितिको काम, कर्तव्य र अधिकार:**

- (१) प्रचलित ऐन कानून तथा कोशी प्रदेश खेलकुद विकास बोर्डको निर्देशनको अतिरिक्त कोशी प्रदेश अटोमाबाईल्स एसोसिएसनको कार्य समितिको काम, कर्तव्य र अधिकार देहाय बमोजिम हुनेछ।
- (क) एसोसिएसनको कार्य समितिले गर्ने भनी ऐन, कानून नियम तथा विधान र नियमावलीमा तोकिएको कार्यहरू गर्ने गराउने।
- (ख) खेलको विकास र विस्तारमा आवश्यक गतिविधिहरूमा निरन्तर क्रियाशील रहने।
- (ग) एसोसिएसनको उद्देश्य प्राप्तिका लागि एसोसिएसनका कार्यहरू सञ्चालन गर्ने गराउने। पालिका, जिल्ला एवं प्रदेश स्तरीय प्रतियोगिताहरू आयोजना तथा सञ्चालन गर्ने, राष्ट्रिय तथा अन्तर्राष्ट्रिय प्रतियोगिताहरूको आयोजना तथा सञ्चालन गर्ने गराउने।
- (घ) एसोसिएसनको वार्षिक बजेट तथा कार्यक्रम बनाई साधारण सभामा स्वीकृतिको लागि पेश गर्ने।
- (ङ) कोशी प्रदेश अटोमाबाईल्स एसोसिएसनका पदाधिकारी (अध्यक्ष, उपाध्यक्ष, सचिव र कोषाध्यक्ष) सम्मले एसोसिएसन र कोशी खेलकुद बोर्डले आयोजना गरेको कुनै पनि अफिसियल अटोमाबाईल्स प्रतियोगितामा खेलाडी तथा रेफ्रीको रूपमा सहभागीता जनाउन पाईनेछैन।
- (च) एसोसिएसनको आर्थिक श्रोतहरू जुटाउन तथा आर्थिक श्रोतहरू एकित गरी त्यस्ता कार्यक्रमहरू सञ्चालन गर्ने गराउने।
- (छ) एसोसिएसनको कर्मचारी, आर्थिक तथा अन्य आवश्यक नियमहरू बनाई साधारण सभामा स्वीकृतिका लागि पेश गर्ने।
- (ज) खेलकुदको विकास विस्तारको लागि अन्य खेलकुद एसोसिएसनहरूसँग समन्वय र सम्पर्क राख्ने।
- (झ) एसोसिएसनका मातहतका जिल्ला तथा पालिका एसोसिएसनहरू बीच समन्वय गर्ने र आवश्यकता अनुसार निर्देशन दिने।
- (ञ) एसोसिएसनका मातहतका जिल्ला तथा पालिका एसोसिएसनहरूका कार्यक्रम सञ्चालन तथा अटोमाबाईल्स खेलको विकासमा सहयोग जुटाउने।
- (ट) सदस्यता प्रदान गर्ने सम्बन्धि प्रस्ताव उपर छलफल गर्ने र सदस्यता प्रदान गर्ने वा नगर्ने निर्णय उपर विवाद आएमा त्यस्तो निर्णय गर्ने र निर्णय बमोजिम गर्न गराउन जिल्ला तथा पालिका कार्यसमितिलाई निर्देशन दिने।
- (ठ) एसोसिएसनको वार्षिक लेखा परिक्षण गराउने र आर्थिक रूपमा सबल र स्वबलम्बन बनाउने।
- (ड) अटोमाबाईल्स खेलको विकास विस्तार सम्बन्धमा कोशी खेलकुद बोर्ड तथा प्रदेश सरकार एवं राष्ट्रिय खेलकुद परिषद् तथा नेपाल सरकारलाई राय, सल्लाह र सुझाव दिने। एसोसिएसनको उद्देश्य प्राप्त गर्ने सम्बन्धमा कोशी खेलकुद बोर्ड तथा प्रदेश सरकार एवं राष्ट्रिय खेलकुद परिषद् तथा नेपाल सरकारले दिएको निर्देशन पालना गर्ने गराउने।
- (ढ) अटोमाबाईल्स खेलाडी, प्रशिक्षक तथा आर्बिटरहरूको रेकर्ड राख्ने र राष्ट्रिय तथा अन्तर्राष्ट्रिय स्तरका खेलाडीहरूको हित र कल्याणका लागि सक्दो सहयोग पुऱ्याउने कार्यक्रम लागू गर्दै जाने
- (ण) अटोमाबाईल्स व्यवसायी र खेलकर्मिको विकास र विस्तारको लागि देखा परेका समस्या समाधानका लागि कार्यहरू गर्ने, गराउने, त्यसका लागि सम्बन्धित निकायबाट सहयोग माग गर्ने।
- (त) सम्बन्धित सभा सम्मेलनमा भाग लिन प्रतिनिधि पठाउने र स्वयं तालिम, सभा, सेमिनार गोष्ठी गर्ने।
- (थ) प्रचलित ऐन कानून, केन्द्रिय एसोसिएसन तथा प्रदेश खेलकुद बोर्ड मार्फत प्रकृया पुरा गरी अन्तर्राष्ट्रिय स्तरको प्रतियोगिता र कार्यक्रम गर्ने र सहभागीता गर्ने गराउने।
- (ध) आवश्यकता अनुसार वैतनिक तथा अवैतनिक कर्मचारीहरू नियुक्त गर्ने।

- (न) एसोसिएसनले गर्नु पर्ने विभिन्न खेलकूद सम्बन्धि कार्यकालागि विभिन्न उपसमितिहरु गठन गर्ने र तिनीहरुको काम, कर्तव्य र अधिकार तथा पदावधि तोक्ने ।
- (प) एसोसिएसनको सदस्यता शुल्क तोक्ने, सदस्यता शुल्कमा थपगर्न यस खण्डले बाधा पुऱ्याएको मानिने छैन ।
- (फ) एसोसिएसनको उद्देश्य प्राप्तिका लागि आवश्यक अनुसांगिक र प्रासांगिक कामहरु गर्ने गराउने ।
- (ब) मातहतका एसोसिएसन एवं निकायहरुलाई निर्देशन दिने तथा अनुशासनात्मक कारवाही गर्ने ।
- (भ) अटोमोबाईल्स खेलसंग सम्बन्धित खेलकूद क्लब तथा संस्थाहरुलाई आवद्धता प्रदान गर्ने ।
- (म) जिल्ला अटोमोबाईल्स एसोसिएसन तदर्थ समिति गठन वा निर्वाचन गर्नका प्रतिनिधि पठाउने ।
- (य) कार्यसमितिमा बहुपद भएका पदाधिकारी तथा सदस्यहरुको मर्यादाक्रम निर्धारण गर्ने ।
- (२) कोशी प्रदेश अटोमोबाईल्स एसोसिएसनको कार्यसमितिले निम्नानुसार (Commission) आयोगहरु गठन गर्न सक्ने छ । (क) अनुशासन, (ख) योजना तथा अनुगमन, (ग) प्रचारप्रसार तथा प्रकाशन, (घ) आर्थिक तथा जिन्सी सामाग्री, (ङ) महिला, (च) विद्यालय खेलकुद (छ) विशेष खेलकुद, (ज) संगठन (झ) प्रशिक्षक तथा प्रशिक्षण । प्रत्येक आयोग संयोजक १(एक) र सचिव १(एक) सहित ५ सदस्सीय हुनेछ । आयोगको काम, कर्तव्य, अधिकार र पदावधि नियमावली बमोजिम हुनेछ ।

### परिच्छेद - ५

#### (पदाधिकारीको काम, कर्तव्य र अधिकार)

#### १३. अध्यक्षको काम, कर्तव्य र अधिकार:

- (१) एसोसिएसनको अध्यक्षको काम, कर्तव्य र अधिकार देहाय बमोजिम हुनेछ ।
- (क) साधारण सभा र कार्य समितिको बैठकको अध्यक्षता गर्ने ।
- (ख) एसोसिएसनको साधारण सभा तथा कार्य समितिको निर्णय कार्यान्वयन भए नभएको सम्बन्धमा मूल्यांकन तथा निरिक्षण गर्ने र आवश्यक निर्देशन दिने ।
- (ग) अध्यक्षको हैसियतले गर्नु पर्ने दैनिक कार्यहरु गर्ने ।
- (घ) अटोमोबाईल्स खेलको विकासको लागि बोर्डर नेपाल अटोमोबाईल्स एसोसिएसनसंग निकटतम सम्पर्कमा रही काम गर्ने गराउने ।
- (ङ) बैठकमा मत बराबर भएमा निर्णायक मत प्रदान गर्ने ।
- (च) एसोसिएसनलाई नेतृत्व प्रदान गर्ने ।
- (२) एसोसिएसनको उपाध्यक्षको काम, कर्तव्य र अधिकार देहाय बमोजिम हुनेछ ।
- (क) अध्यक्षको अनुपस्थितीमा अध्यक्षले गर्ने सबै कार्यहरु गर्ने ।
- (ख) कार्यसमिति तथा अध्यक्षले प्रत्यायोजन गरेका अन्य कार्यहरु गर्ने गराउने ।
- (ग) विषयगत छेत्रका समन्वय र परिचालन गर्ने ।
- (३) एसोसिएसनको सचिवको काम, कर्तव्य र अधिकार देहाय बमोजिम हुनेछ ।
- (क) अध्यक्षसंग परामर्श गरी कार्य समितिको बैठक बोलाउने र कार्य समितिको निर्णय बमोजिम साधारण सभा बोलाउने ।
- (ख) कार्यसमितिको बैठकमा छलफलका लागि एजेण्डाहरु प्रस्तुत गर्ने ।
- (ग) कार्यसमितिको निर्णयहरु कार्यान्वयन गर्ने गराउने ।
- (घ) निर्णय पुस्तिका राख्ने र एसोसिएसनको व्यवस्था गर्ने गराउने ।
- (ङ) कार्यसमितिले प्रदान गर्ने काम र कर्तव्यको सम्पादन गर्ने ।
- (च) साधारण सभा एवं कार्यसमितिले प्रदान गर्ने काम र कर्तव्यको सम्पादन गर्ने ।
- (छ) एसोसिएसनको तर्फबाट पत्राचार गर्ने ।
- (ज) एसोसिएसनको निर्णय, आदेश वा लिखित उतारको प्रमाणित गर्ने ।
- (झ) अध्यक्षसंग परामर्श गरी प्रतिनिधित्व गर्नुपर्ने ठाउँमा प्रतिनिधित्वको व्यवस्था गर्ने गराउने ।



- (ज) कार्य समितिको प्रतिवेदन पेश गर्ने ।
- (ट) एसोसिएसनका सदस्यको लगत राख्ने ।
- (ठ) एसोसिएसनको आवधिक प्रतिवेदन वा प्रगति विवरण सम्बन्धित संस्थामा पठाउने ।
- (ड) राष्ट्रिय अन्तर्राष्ट्रिय एसोसिएसनसंस्थाहरूसँग सम्पर्क कायम गर्ने गराउने ।
- (ढ) वार्षिक तथा खेल कार्यक्रमको तालिका निर्धारण गरी स्वीकृतिको लागि कार्य समितिमा पेश गर्ने ।
- (ण) अध्यक्ष एवं कार्यसमितिले तोकेका अन्य कार्य गर्ने गराउने ।
- (४) एसोसिएसनको सचिवको काम, कर्तव्य र अधिकार देहाय बमोजिम हुनेछ ।
- (क) सचिवको अनुपस्थितिमा सचिवले गर्ने कार्य गर्ने ।
- (ख) अध्यक्ष तथा कार्यसमितिले अख्तियार प्रदान गरेका कार्यहरू गर्ने गराउने ।
- (ग) विषयगत छेत्रका समन्वय र परिचालन गर्ने ।
- (५) एसोसिएसनको कोषाध्यक्षको काम, कर्तव्य र अधिकार देहाय बमोजिम हुनेछ ।
- (क) आर्थिक कारोबार सम्बन्धि कार्यको जिम्मेवारी लिई नगद तथा जिन्सी बुझ बुझारथ गरी एसोसिएसनको हिसाब किताब दुरुस्त राख्ने ।
- (ख) बजेट र त्यसको विवरण कार्यसमिति र साधारण सभामा पेश गर्ने ।
- (ग) एसोसिएसनको बैंक खाता र कोष तथा लेखा सम्बन्धि सम्पूर्ण दायित्व वहन गर्ने ।
- (घ) अध्यक्ष तथा सचिवसँग परामर्श गरी विभिन्न ठाउँमा प्रतिनिधित्व गर्ने ।
- (ङ) कार्यसमितिको निर्णय अनुसार कोषको खाता सञ्चालन गर्ने गराउने ।
- (च) एसोसिएसनको कोष तथा लेखा विधिवत राख्दै र एसोसिएसनको सम्पत्ति दायित्व आय र व्यय जनाउनेगरी हिसाब राख्ने र त्यसको लेखा परिक्षण गराउने ।
- (छ) एसोसिएसनको जिन्सी सामानको भौतिक संपरिक्षण गराउने ।
- (ज) एसोसिएसनको सदस्यता शुल्क वा अन्य रकमको श्रेस्ता दुरुस्त राख्ने, उठाउन बाँकी रकम उठाउने ।
- (६) कार्यसमितिका सदस्यहरूको काम, कर्तव्य र अधिकार कार्यसमीतिले तोकिए बमोजिम हुनेछ ।

## परिच्छेद - ६ (सदस्यता)

### १४. एसोसिएसनको सदस्यता:

(१) एसोसिएसनको विधानप्रति आस्था र सम्मान गर्ने व्यक्तिहरूलाई एसोसिएसनको विधान तथा सदस्यता सम्बन्धि नियमावली रहेको अवस्थामा सदस्यता नियमावली समेतको अधिनमा रही अटोमाबाईल्स क्षेत्रमा प्रत्यक्ष वा अप्रत्यक्ष सहयोग पुऱ्याएका वा अटोमाबाईल्स खेल तथा सेफर मोबीलिटी तथा ड्राइभ टुरीजममा रुची राख्ने व्यक्तिलाई अटोमाबाईल्स एसोसिएसनको देहायका सदस्यता प्रदान गर्न सकिनेछ । सदस्यता बापतको प्राप्त रकम केन्द्रिय संघ र यस संघमा आधा-आधा हुनेछ ।

- क) आजिवन सदस्य
- ख) मानार्थ सदस्य
- ग) एशोसियट सदस्य
- घ) कर्पोरेट सदस्य
- ङ) साधारण सदस्य

### २. एसोसिएसनको आजिवन सदस्यता देहायको आधारमा प्रदान गरिनेछ :

- क) एसोसिएसनले तोकेको आजिवन सदस्यको शुल्क बुझाउने व्यक्ति ।
- ख) अटोमोवाइल समबन्धि खेलकुदसंग महत्वपूर्ण योगदान पुऱ्याएका व्यक्तिलाई एसोसिएसनको केन्द्रिय कार्य समितिले आजिवन प्रदान गर्न सक्नेछ ।

- ग) आजिवन सदस्यता शुल्क केन्द्रिय एसोसिएसनले कायम गरे बमोजिम हुनेछ । तर उपदफा २ (ख) बमोजिम आजिवन सदस्यता प्रदान गर्न यस दफाले बाधा पुऱ्याएको मानिने छैन ।
- घ) केन्द्रिय एसोसिएसनले आजिवन शुल्क थप वा घट गर्न सक्नेछ ।
- ङ) प्रदेश एसोसिएसनले आजिवन सदस्यता सिफारीस गर्न सक्नेछ ।

**३. एसोसिएसनको मानार्थ सदस्यता देहायको आधारमा केन्द्रिय कार्य समितिले प्रदान गर्न सक्नेछ :**

- क) अटोमोवाइल समबन्धि खेलमा धेरै लामो समयदेखि सेवा पुऱ्याउदै आएका व्यक्ति वा संस्था ।
- ख) अटोमोवाइल समबन्धि खेलका लागि कुनै विशिष्ट योगदान पुऱ्याएका व्यक्ति ।
- ग) मानार्थ सदस्य स्वदेशी वा विदेशी व्यक्ति वा संस्था जोसुकैलाई पनि प्रदान गर्न सकिनेछ ।
- घ) मानार्थ सदस्यता प्रदान गर्दा कुनै शुल्क लिईने छैन ।
- ङ) स्वदेशी नागरिक बाहेकका मानार्थ सदस्यलाई मतदान गर्ने अधिकार हुनेछैन ।

**४. एसोसिएसनको एशोसियट सदस्यता देहायका व्यक्ति वा संस्थालाई प्रदान गर्न सक्नेछ ।**

- क) एसोसिएसनको उद्देश्यसँग सम्बन्धित स्थानीय, राष्ट्रिय तथा अन्तर्राष्ट्रिय एसोसिएसन संस्थाहरुलाई ।
- ख) एसोसिएसनको एशोसियट सदस्यलाई साधारणसभामा सहभागी हुने अधिकार प्राप्त हुनेछ ।
- ग) एसोसिएसन सदस्यको अभिलेख केन्द्रिय कार्यलयमा राखिनेछ भने मतदानको अधिकार विधानतः केन्द्रिय तथा सम्बन्धित प्रदेशको साधारण सभामा समेतमा हुने छ ।
- घ) एसोसिएसन सदस्यको शुल्क केन्द्रिय कार्यसमितिले तोकिए बमोजिम हुनेछ ।

**५. एसोसिएसनको कर्पोरेट सदस्यता देहायका व्यक्ति वा संस्थालाई प्रदान गर्न सक्नेछ ।**

- क) एसोसिएसनको उद्देश्यसँग सम्बन्धित कर्पोरेट, साभेदार तथा प्रमोटर कम्पनीहरुलाई यो सदस्यता दिन सकिनेछ ।
- ख) एसोसिएसनको कर्पोरेट सदस्यले साधारणसभामा सहभागी हुन सक्नेछन तर मतअधिकार हुनेछैन ।
- ग) कर्पोरेट सदस्यको विवरण प्रदेश एसोसिएसनमा समेत रहनेछ भने प्रदेशबाट नविकरण गराउन सकिनेछ ।

**६. एसोसिएसनको साधारण तथा आजिवन सदस्यता देहायको आधारमा प्रदान गर्न सकिनेछ :-**

- क) अटोमोवाइल समबन्धि खेलकुदप्रतिको रुचि राख्ने व्यक्ति
- ख) अटोमोवाइल समबन्धि एसोसिएसनको विधान प्रति आस्था र सम्मान गर्ने व्यक्ति ।
- ग) साधारण सदस्यता नेपाली नागरिकलाई मात्र प्रदान गरिनेछ ।
- घ) यस विधान तथा सदस्यता सम्बन्धि नियमावली बनेको अवस्थामा सो नियमावली र केन्द्रिय कार्य समितिले दिएको निर्देशन समेतका आधारमा प्रदेश एसोसिएसनले साधारण सदस्यता प्रदान गर्न सक्नेछ । तर संस्थागत, कर्पोरेट र मानार्थ सदस्यता केन्द्रिय कार्यसमितिले मात्र प्रदान गर्न सक्नेछ ।
- ङ) साधारण सदस्यतालाई जिल्ला एसोसिएसनको सभामा भाग लिने र मतदान गर्ने अधिकार हुनेछ ।
- च) साधारण सदस्यता शुल्क बुझाउदा एकमुष्ट रुपमा ४ वर्ष सम्मको बुझाउन सकिनेछ ।
- छ) साधारण सदस्यता एसोसिएसनले तोकेको समयभित्र नविकरण नगरिएमा सदस्यता समाप्त हुनेछ ।
- ज) सदस्यता प्रदान गर्ने केन्द्रिय कार्यसमितिको अधिकार प्रदेश समितिलाई प्रत्यायोजना गर्न सकिनेछ ।
- झ) साधारण सदस्यता शुल्क एसोसिएसनले थप घट गर्ने गरि निर्णय गर्न सक्नेछ ।
- ञ) जुन प्रदेशबाट सदस्यता प्राप्तिको लागि आवेदन गरेको हो, सोही प्रदेश एसोसिएसनको सदस्यता कायम रहने गरि सदस्यता प्रदान गरिनेछ । आजिवन, मानार्थ, कर्पोरेट तथा संस्थागत सदस्यहरुको पनि कुन प्रदेशबाट प्रतिनिधित्व गर्ने हो, त्यस्तो सदस्यता प्रदान गर्दा सो सदस्यता रहेको प्रदेश खुलाईनेछ ।

### १५. सदस्य हुन योग्यता:

- (१) देहायका व्यक्ति मात्र सदस्य हुन योग्य हुनेछन्:
- (क) १८ वर्ष उमेर पुगेको नेपाली नागरिक तर खेलाडीको हकमा वर्षको बन्देज लगाइने छैन । (१८ वर्ष उमेर नपुगेका खेलाडीलाई मताधिकारको अधिकार छैन ।
- (ख) एसोसिएसन वा एसोसिएसन अर्न्तगतका कर्मचारी नभएका व्यक्ति ।
- (ग) मगज नबिग्रिएको व्यक्ति ।
- (घ) नैतिक पतन हुने फौज्दारी मुद्दामा अदालतबाट दोषि प्रमाणित नभएको व्यक्ति ।
- (ङ) कोशी खेलकुद बोर्ड तथा राष्ट्रिय खेलकुद परिषद्का कर्मचारीको हकमा बोर्डले स्वीकृती प्रदान गरेको हुनुपर्ने ।

### १६. सदस्यताको समाप्ति:

- (१) सदस्यता देहायका अवस्थामा समाप्त हुनेछ:
- (क) सदस्यता नबिकरण नगरेमा ।
- (ख) एसोसिएसनको उद्देश्य विपरित कार्य गरेको भनी सम्बन्धित पालिका अटोमाबाईल्स एसोसिएसनको सिफारिसलाई जिल्ला तथा प्रदेशले अनुमोदन गरि नेपाल अटोमाबाईल्स एसोसिएसनको केन्द्रिय कार्यसमितिले निर्णय गरेमा । तर पालिका अटोमाबाईल्स एसोसिएसनले साधारण सदस्यता समाप्त गर्ने गरी जिल्ला एसोसिएसनमा सिफारीस गर्नुभन्दा पहिले उक्त साधारण सदस्यलाई सफाईको मौका दिनुपर्नेछ ।
- (ग) नैतिक पतन देखिने फौज्दारी अपराधमा दोषी प्रमाणित भएमा ।
- (घ) बहुलाएमा वा मानसिक असन्तुलन भएको ठहर भएमा ।
- (ङ) गैर नेपाली ठहर भएमा ।
- (च) राजिनामा दिएमा ।
- (छ) साधारण सदस्यको राजिनामा सम्बन्धित पालिकाले बुझ्ने र जिल्ला तथा प्रदेश एसोसिएसनलाई पेश गर्नुपर्नेछ । सो राजिनामा प्रदेश एसोसिएसनको कार्य समितिले स्विकृत गर्नेछ । तर यसको जानकारी नेपाल अटोमाबाईल्स एसोसिएसनलाई दिनुपर्नेछ । साधारण सदस्य बाहेक अन्य सदस्यको राजिनामा तथा खारेजी नेपाल अटोमाबाईल्स एसोसिएसनले मात्र गर्न सक्नेछ ।
- (ज) कोशी खेलकुद बोर्ड तथा राष्ट्रिय खेलकुद परिषद्का कर्मचारीको हकमा स्विकृती रद्द गरेमा ।

### १७. कार्य समितिको सदस्यता समाप्त हुने अवस्था:

- (१) कोशी प्रदेश अटोमोवाईल्स एसोसिएसनको कार्य समिति वा जिल्ला तथा पालिका अटोमाबाईल्स एसोसिएसनको कार्यसमितिका सदस्यहरुको देहायको अवस्थामा सदस्यता समाप्त हुनेछ:
- (क) साधारण सदस्यता नबिकरण नगरेमा ।
- (ख) एसोसिएसनको उद्देश्य विपरित कार्य गरेको ठहर गरी नेपाल अटोमाबाईल्स एसोसिएसनले निर्णय गरेमा, तर त्यस्तो सदस्यलाई एसोसिएसनले सफाईको मौका दिनुपर्नेछ ।
- (ग) नैतिक पतन देखिने फौज्दारी मुद्दामा दोषी ठहरीएमा ।
- (घ) मानसिक सन्तुलन नभएको वा बहुलाएमा ।
- (ङ) सम्बन्धित सदस्य उपर अविश्वासको प्रस्ताव पारित भएमा ।
- (च) एसोसिएसनको वैतनिक कर्मचारी नियुक्ति भएमा ।
- (छ) गैर नेपाली ठहरीएमा ।
- (ज) मृत्यु भएमा ।
- (झ) राजिनामा दिएमा ।
- (ञ) लगातार ३ पटकसम्म विनासूचना बैठकमा अनुपस्थित रहेमा स्वतः पदीय जिम्मेवारीबाट मुक्त हुनेछ ।
- (ट) एसोसिएसनको सदस्यता नरहेमा ।

(२) कार्यसमितिका उपाध्यक्ष, सचिव, सचिव, कोषाध्यक्ष र सदस्यले अध्यक्ष समक्ष तथा अध्यक्षले बरिष्ठ तम उपाध्यक्ष मार्फत कार्यसमिति समक्ष राजिनामा पेश गर्न सक्नेछन् ।

#### **१८. रिक्त सदस्यताको पदपूर्ति:**

(१) कोशी प्रदेश अटोमोबाईल्स एसोसिएसन, जिल्ला अटोमोबाईल्स एसोसिएसन तथा पालिका अटोमोबाईल्स एसोसिएसनको कार्यसमितिको कुनै सदस्यको पद यस विधान बमोजिम खालि भएमा साधारण सभा नहुन्जेलसम्मका लागि देहाय बमोजिम पदपूर्ति गरिनेछ । तर यो जिल्ला र पालिका एसोसिएसन भएको अवस्थामा मात्र लागु हुनेछ ।

(क) सम्बन्धित कार्यसमितिको निर्णयबाट त्यस्तो सदस्यले गर्दै आएको कार्य अर्को कुनै सदस्यले गर्ने गरी तोक्न सक्नेछ । तर अध्यक्षको पद खालि भएमा बरिष्ठ उपाध्यक्षले अध्यक्षको काम गर्ने गराउनेछ,

(ख) निर्वाचित सदस्यहरूको पदमा साधारण सभा हुन ३ महिना भन्दा कम समय बाँकी रहेको अवस्थामा त्यस्तो कार्य गर्ने गरी कार्यसमितिले नतोक्न पनि सक्नेछ ।

(ग) रिक्त रहेको सदस्यको स्थान साधारण सभाद्वारा पदपूर्ति गरिनेछ । तर मनोनित सदस्यहरूको पद खाली रहेको अवस्थामा जुन प्रकृयाबाट मनोनित भएको हो, सोही प्रकृयाबाट पदपूर्ति गरिनेछ ।

#### **परिच्छेद - ७ (अविश्वासको प्रस्ताव)**

#### **१९. अविश्वासको प्रस्ताव:**

(१) कोशी प्रदेश अटोमोबाईल्स एसोसिएसन, जिल्ला अटोमोबाईल्स एसोसिएसन तथा पालिका अटोमोबाईल्स एसोसिएसनको कार्यसमिति उपर वा कुनै सदस्यका उपर सम्बन्धित साधारणसभाका एक चौथाई सदस्यले अविश्वासको प्रस्ताव दर्ता गराउन सक्नेछन् ।

(२) उपदफा १ बमोजिम दर्ता हुन आएको अविश्वासको प्रस्ताव उपर छलफल र निर्णयका लागि सम्बन्धित कार्यसमितिले ३५ दिन भित्र विशेष साधारण सभा बस्ने गरी सूचना दिनु पर्नेछ ।

(३) अविश्वासको प्रस्ताव उपर छलफल गर्न बसेको साधारण सभाले अविश्वासको प्रस्तावको पक्ष विपक्षको राय र सम्बन्धित पदाधिकारी वा सदस्यको प्रतिवाद कथनलाई विचारगरी साधारण सभामा उपस्थित सदस्य संख्याको दुई तिहाई सदस्यले प्रस्तावको पक्षमा मत दिएमा अविश्वासको प्रस्ताव पारित भएको मानिनेछ । परिणाम स्वरुप सम्बन्धित कार्यसमिति वा सदस्य आफ्नो पदबाट मुक्त भएको मानिनेछ ।

(४) अविश्वास उपर छलफल गर्न बोलाएको विशेष साधारण सभाको अध्यक्षता कार्य समितिको अध्यक्षले गर्नेछ । तर कार्य समितिको विरुद्ध अविश्वास दर्ता भएमा साधारण सभामा उपस्थित भएमध्ये सबैभन्दा जेष्ठ सदस्यले बैठकको अध्यक्षता गर्नेछ, र अध्यक्ष उपर अविश्वासको प्रस्ताव दर्ता भएकोमा बरिष्ठ उपाध्यक्षले विशेष साधारण सभाको बैठकको अध्यक्षता गर्नेछ ।

(५) कार्यसमिति उपर अविश्वासको प्रस्ताव पारित भएमा उक्त विशेष साधारण सभाबाट तीन महिनाभित्र निर्वाचन गराउने गरी सभाका सदस्यहरू मध्येबाट एउटा तदर्थ समिति गठन गर्नेछ । उक्त तदर्थ समितिले दैनिक प्रशासनिक कार्यहरू गरी निर्वाचन गराउन पाउनेछ ।

(६) वार्षिक साधारण सभा बस्ने अवस्था रहेमा अविश्वासको प्रस्ताव त्यस्तो वार्षिक साधारण सभामा पनि पेश गर्न सकिनेछ ।

(७) अविश्वासको प्रस्ताव निर्वाचन भएको दुई वर्ष नबित्दै र एउटा अविश्वासको प्रस्ताव अस्विकृत भएको मिति देखि १ वर्ष नबित्दै अर्को अविश्वासको प्रस्ताव पेश गर्न पाउने छैन ।

**परिच्छेद - ८**  
**(कोष)**

**२०. कोषको सञ्चालन:**

- (१) कोषको सञ्चालन एसोसिएसनको अध्यक्ष, सचिव, कोषाध्यक्ष मध्ये दुई जनाको संयुक्त हस्ताक्षरबाट सञ्चालन हुनेछ। एसोसिएसनको आफ्नो छुट्टै कोष रहनेछ। जसमा देहायका रकमहरू रहनेछन्:
- (क) कोशी प्रदेश सरकार, नेपाल सरकार वा बोर्डबाट प्राप्त सहयोग वा अन्य रकम।
- (ख) अन्तर्राष्ट्रिय/राष्ट्रिय संघ संस्था वा व्यक्तिबाट प्राप्त अनुदान, उपहार र सहयोग।
- (ग) एसोसिएसनको सदस्यता शुल्क, नविकरण शुल्क वा आजीवन शुल्क बाफतको प्राप्त गर्ने रकम।
- (घ) एसोसिएसनले आर्जन गरेको चल अचल सम्पत्ति।
- (३) एसोसिएसनको आयव्यय र हिसाबकिताबको लेखापरिक्षण नेपाल सरकारको स्विकृति प्राप्त लेखा परिक्षकबाट गरिनेछ। तर प्रथम लेखा परिक्षकको नियुक्ति कार्यसमितिबाट हुनेछ। लेखा परिक्षण प्रतिवेदन बोर्ड र केन्द्रिय एसोसिएसन तथा सम्बन्धित निकायमा पेश गरिनेछ।

**परिच्छेद - ९**  
**(विविध)**

**२१. विधान संशोधन:**

- (१) यस विधानमा कुनै संशोधन गर्नु परेमा कार्यसमितिले साधारण सभा हुनु भन्दा कमिमा ७ दिन अगाडि लिखित सूचना दिई प्रस्तावित गर्नु पर्नेछ।
- (२) प्रस्तावित संशोधन साधारण सभामा उपस्थित सदस्यहरूको दुई तिहाई मतद्वारा पारित हुनुपर्नेछ।
- (३) साधारण सभाबाट पारित भएको संशोधन विधान तत्काल लागू हुनेछ।

**२२. निर्वाचन:**

- (१) एसोसिएसनको विधान अनुसार हुने निर्वाचनको लागि कोशी खेलकुद बोर्ड, केन्द्रिय संघको स्विकृति लिनु पर्नेछ।
- (२) एसोसिएसनको अनुरोधमा कोशी खेलकुद बोर्ड, केन्द्रिय संघ तथा एक जना स्वतन्त्र विज्ञ सहितको तीन सदसिय निर्वाचन समिति गठन गरिनेछ।
- (३) निर्वाचनको कार्यविधि नबनेसम्म निर्वाचन समितिले निश्चित गरेको कार्यविधि अनुसार निर्वाचन सम्पन्न हुनेछ।
- (४) निर्वाचन विधिवत्, स्वतन्त्र र निष्पक्ष सम्पन्न गर्ने उत्तरदायित्व निर्वाचन समितिको हुनेछ।
- (५) निर्वाचन समितिले गरेको निर्णय अन्तिम हुनेछ।

**२३. नियम वा विनियम बनाउने अधिकार:**

- (१) साधारण सभाको स्विकृति लिई यस संघको उद्देश्यहरू पूर्ति गर्न कार्यसमितिले आवश्यक नियम, विनियम तथा निर्देशिका बनाउन सक्नेछ।
- (२) सो नियम, विनियम तथा निर्देशिका केन्द्रिय संघ र बोर्डसंग बाझिएमा स्वतः अमान्य हुनेछ।
- (३) आवश्यक नियम, विनियम तथा निर्देशिका नभएको खण्डमा केन्द्रिय संघको नियम, विनियम तथा निर्देशिका स्वतः लागू हुनेछ।
- (३) एसोसिएसनको सदस्यता व्यवस्थित गर्न आवश्यकता परेमा कार्यसमितिले सदस्यता वितरण नियमावली बनाई साधारण सभाको स्विकृति लिई लागू गर्न सक्नेछ।

#### **२४. आर्थिक वर्ष:**

एसोसिएसनको आर्थिक वर्ष नेपाल सरकारको आर्थिक वर्ष अनुरूप हुनेछ। इभेन्ट क्यालेन्डरको हकमा वि.सं र इ.सं दुवैलाई मान्यता दिइनेछ।

#### **२५. बाधा अड्काउ फुकाउ:**

यस विधानको कार्यान्वयनका लागि कुनै बाधा अड्काउ परेमा केन्द्रिय कार्यसमितिले निर्णय गरी त्यस्तो बाधा अड्काउ फुकाउ गर्न सकिनेछ। त्यसको जानकारी साधारण सभा बस्दा सभालाई दिनु पर्नेछ।

#### **२६. एसोसिएसन मातहत रहने:**

कोशी प्रदेश अटोमोबाईल्स एसोसिएसन प्रदेश खेलकुद ऐन तथा नेपाल अटोमोबाईल्स एसोसिएसनको मातहत रहनेछ।

#### **२७. एसोसिएसनको विघटन:**

एसोसिएसनको विघटन भएमा यस एसोसिएसनको सम्पूर्ण जायजेथा कोशी प्रदेश खेलकुद विकास बोर्ड या केन्द्रिय एसोसिएसनको हुनेछ।

#### **२९. खारेजी र बचाउ:**

(१) कोशी प्रदेश अटोमोबाईल्स एसोसिएसनको कार्यसमितिले गरेका कार्यहरु यसैविधान बमोजिम भए गरेको मानिनेछ।

(२) प्रदेशमा संचालित सम्बन्धित क्लब तथा एसोसिएटहरु केन्द्रिय संघ र यसै संघसँग पनि आवद्ध हुन सक्नेछन्, जसको संचालन सम्बन्धित एसोसिएसन विधानसम्वन्धित हुनुपर्नेछ र नभएमा स्वतः खारेज भएको मानिनेछ।

(३) यस विधानमा लेखिएका कुराहरु प्रचलित नेपाल र प्रदेश कानूनसँग बाँझिएको हदमा अमान्य हुनेछ।

## अनुसूची-१ भण्डा, छाप तथा लोगो



### अनुसूची -२ (सपथ ग्रहण)

अटोमोबाईल्स एसोसिएसनमा निर्वाचित हुने पदाधिकारी तथा सदस्यले लिनुपर्ने सपथग्रहण ।

म ..... , कोशी प्रदेश अटोमोबाईल्स एसोसिएसनको ..... पदाधिकारी/सदस्य को पदीय जिम्मेवारी लिइरहेको महत्वपूर्ण घडीमा निम्नलिखित प्रतिज्ञा गर्दछु ।

म कोशी प्रदेश अटोमोबाईल्स एसोसिएसनमा रहँदा, राष्ट्रिय गौरवका लागि अटोमोबाईल र खेलकुद भन्ने मूल नारालाई सार्थक बनाउँदै खेलको मूल्य, मान्यता समेतलाई अक्षुण्ण राख्दै निःस्वार्थ भावनाले इमान्दारीपूर्वक आफ्नो कर्तव्यप्रति जागरुक रही अटोमोबाईल्स क्षेत्रको माध्यमबाट राष्ट्रिय गौरव, मान, प्रतिष्ठा बढाउने कार्यमा सदैव अग्रसर रहिरहनेछु । आफ्नो पदीय दायित्वको निर्वाह गर्नेछु र आफ्नो पदअनुरूपको कार्य सम्पादन गर्दा प्राप्त हुने सबै खालका गोपनीयतालाई समेत जोगाई राख्नेछु ।

### अनुसूची -४

प्रतियोगिता सञ्चालन गर्ने रेफ्री/मार्शलको तर्फबाट लिनुपर्ने सपथग्रहण ।

म NASA Nepal को मार्शल ..... , यस ..... प्रतियोगितामा अनुबन्धित मार्शल तथा अफिसियलहरुको तर्फबाट, अटोमोबाईल्स खेलका सम्पूर्ण नियमहरु निष्पक्ष रुपमा पालना गर्दै यस ..... खेलको उच्च आदर्श र मर्यादाअनुरूप प्रतियोगिता सञ्चालन गर्ने प्रतिज्ञा गर्दछु ।

### अनुसूची -५

प्रतियोगिता सहभागी खेलाडीको तर्फबाट लिनुपर्ने सपथग्रहण ।

म ..... यस प्रतियोगितामा सहभागी .....(विधां.....) खेलाडीहरुको तर्फबाट, यस खेलको सम्पूर्ण नियमहरुको पालना तथा आदर गर्दै संघको उच्च आदर्श र मर्यादा कायम राख्दै खेल खेल्ने प्रतिज्ञा गर्दछु ।

कोशी प्रदेश अटोमोवाईल्स एसोसिएसनको  
पदाधिकारीहरुको नामावली

सि.न	नाम थर	पद विवरण	ठेगाना	हस्ताक्षर
१				
२				
३				
४				
५				
६				
७				
८				
९				
१०				
११				
१२				
१३				
१४				
१५				

प्रस्ताव गर्ने

प्रमाणित गर्ने